

ባስልኤልም ከግራር እንጨት ታቦቱን ሠራ፤ ርዝመቱም ሁለት ከንድ ተኩል፤ ወርዱም አንድ ከንድ ተኩል፤ ቁመቱም አንድ ከንድ ተኩል ነበረ።

2 ፤ በውስጥም በውጭም በጥሩ ወርቅ ለበጠው፤ በዙሪያውም የወርቅ አክሊል አደረገለት።

3 ፤ አራት የወርቅ ቀለበቶችም አደረገለት፤ እነርሱንም በአራቱ እግሮቹ ላይ አኖረ። በአንድ ወገን ሁለት ቀለበቶች፤ በሌላውም ወገን ሁለት ቀለበቶች ሆኑ።

4 ፤ መሎጊያዎቹንም ከግራር እንጨት ሠራ፤ በወርቅም ለበጣቸው።

5 ፤ ታቦቱንም ለመሸከም በታቦቱ አጠገብ ባሉት ቀለበቶች መሎጊያዎቹን አገባ።

6 ፤ ከጥሩ ወርቅም ርዝመቱ ሁለት ከንድ ተኩል፤ ወርዱም አንድ ከንድ ተኩል የሆነ የስርየት መክደኛ ሠራ።

7 ፤ ሁለት ኪሩቤልንም ከተቀጠቀጠ ወርቅ ሠራ፤ በስርየት መክደኛውም ላይ በሁለት ወገን አደረጋቸው።

8 ፤ ከስርየት መክደኛውም ጋር አንዱን ኪሩብ በአንድ ወገን፤ ሁለተኛውንም ኪሩብ በሌላው ወገን አድርጎ በአንድ ላይ ሠራቸው።

9 ፤ ኪሩቤልም ከንፎቻቸውን ወደ ላይ የዘረጉ ሆኑ፤ የስርየት መክደኛውንም በከንፎቻቸው ሸፈኑ፤ እርስ በርሳቸውም ተያዩ፤ የኪሩቤልም ፊቶቻቸው ወደ መክደኛው ተመለከቱ።

10 ፤ ርዝመቱ ሁለት ከንድ፤ ወርዱም አንድ ከንድ፤ ቁመቱም አንድ ከንድ ተኩል የሆነውን ገበታ ከግራር እንጨት ሠራ።

11 ፤ በጥሩም ወርቅ ለበጠው፤ በዙሪያውም የወርቅ አክሊል አደረገለት።

12 ፤ በዙሪያውም አንድ ጋት የሚያህል ክፈፍ አደረገለት፤ የወርቅም አክሊል በክፈፉ ዙሪያ አደረገለት።

13 ፤ አራትም የወርቅ ቀለበቶች አደረገለት፤ ቀለበቶቹንም አራቱ እግሮቹ ባሉበት በአራቱ ማዕዘኖች አደረገ።

14 ፤ ገበታውንም ለመሸከም መሎጊያዎቹ እንዲሰኩባቸው ቀለበቶች በክፈፉ አቅራቢያ ነበሩ።

15 ፤ ገበታውንም ይሸከሙባቸው ዘንድ መሎጊያዎቹን ከግራር እንጨት ሠርቶ በወርቅ ለበጣቸው።

16 ፤ ለማፍሰሻም ይሆኑ ዘንድ በገበታው ላይ የሚኖሩትን ዕቃዎች፤ ወጭቶቹንና ጭልፋዎቹን ጽዋዎቹንም መቅጃዎቹንም፤ ከጥሩ ወርቅ አደረጋቸው።

17 ፤ መቅረዙንም ከጥሩ ወርቅ አደረገ፤ መቅረዙንም ከእግሩና ከአገዳው ጋር በተቀረጸ ሥራ አደረገ፤ ጽዋዎቹን፤ ጉብጉቦቹን፤ አበቦቹን ከዚያው በአንድነት አደረገ።

18 ፤ በስተ ጎኑም ስድስት ቅርንጫፎች ወጡለት፤ ሦስቱ የመቅረዙ ቅርንጫፎች በአንድ ወገን፤ ሦስቱም የመቅረዙ ቅርንጫፎች በሌላ ወገን ወጡ።

19 ፤ በአንደኛው ቅርንጫፍ ጉብጉቡንና አበባውን ሦስትም የለውዝ አበባ የሚመስሉትን ጽዋዎች፤ በሁለተኛውም ቅርንጫፍ ጉብጉቡንና አበባውን ሦስትም የለውዝ አበባ የሚመስሉትን ጽዋዎች፤ እንዲሁም ከመቅረዙ ለወጡ ለስድስቱ ቅርንጫፎች አደረገ።

20 ፤ በመቅረዙም ጉብጉቦቹንና አበቦቹን አራትም የለውዝ አበባ የሚመስሉትን ጽዋዎች አደረገ።

21 ፤ ከመቅረዙ ለወጡ ለስድስት ቅርንጫፎች ከሁለት ቅርንጫፎች በታች አንድ ሆኖ የተሠራ አንድ ጉብጉብ፤ ከሁለትም ቅርንጫፎች በታች አንድ ሆኖ የተሠራ አንድ ጉብጉብ፤ ደግሞ ከሁለት ቅርንጫፎች በታች አንድ ሆኖ የተሠራ አንድ ጉብጉብ ነበረ።

22 ፤ ጉብጉቦቹና ቅርንጫፎቹ ከእርሱ ጋር አንድ ነበሩ፤ ሁሉም አንድ ሆኖ ከተቀረጸ ከጥሩ ወርቅ ተሠርቶ ነበር።

23 ፤ ሰባቱንም መብራቶች መከሰተሪያዎቹንም፤ የኩስታሪ ማድረጊያዎቹንም ከጥሩ ወርቅ ሠራ።

24 ፤ መቅረዙንም ዕቃውንም ሁሉ ከአንድ መክሊት ጥሩ ወርቅ አደረገ።

25 ፤ የዕጣን መሠዊያ ከግራር እንጨት ሠራ፤ ርዝመቱ አንድ ከንድ፤ ስፋቱ አንድ ከንድ፤ አራት ማዕዘን ነበረ፤ ከፍታውም ሁለት ከንድ ነበረ፤ ቀንዶቹም ከእርሱ ጋር በአንድነት የተሠሩ ነበሩ።

26 ፤ ላይኛውንና የግድግዳውንም ዙሪያ ቀንዶቹንም በጥሩ ወርቅ ለበጠው፤ በዙሪያውም የወርቅ ክፈፍ አደረገበት።

27 ፤ ከክፈፉም በታች ሁለት የወርቅ ቀለበቶች አደረገበት፤ በዚህና በዚያ በሁለቱም ጎን አደረጋቸው፤ ለመሸከምም የመሎጊያዎች ስፍራ ነበሩ።

28 ፤ መሎጊያዎቹንም ከግራር እንጨት አደረገ፤ በወርቅም ለበጣቸው።

29 ፤ የተቀደሰውንም የቅብዓቱን ዘይት፤ ጥሩውንም የጣፋጭ ሸቱ ዕጣን በቀማሚ ብልሃት እንደ ተሠራ አደረገ።